
Shri Ranganatha Stutimala

श्रीरंगनाथस्तुतिमाला

Document Information



Text title : Ranganatha Stutimala

File name : ranganAthastutimAlA.itx

Category : vishhnu, shataka

Location : doc_vishhnu

Proofread by : Musiri Janakiraman

Description-comments : From stotrArNavaH 06-35

Latest update : August 29, 2021

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 29, 2023

sanskritdocuments.org



ಶ್ರೀರಂಗನಾಥಸ್ತುತಿಮಾಲಾ



ವಿಘ್ನವಿಘಾತಾಯ ಪರಂ ಚಿತ್ತಾಶ್ರಯ ವಾಹಿನೀಪತಿಂ ರುಚಿರಂ .
ಸದ್ರತ್ನಾವಲಿವಿತತಂ ಕಮಲಾಕರಭಾವತಃ ಪ್ರಥಿತಂ .. 1..
ರಾಜದನಲ್ಪಕವನಿತಾಸಹವಾಸಪರಂ ಸುಚಿಂತನೀಯಪದಂ .
ಅಮರಕೃತಾದರಮಾಶ್ರಯ ರಂಗಪತಿಂ ಚಿತ್ತ ಸತ್ಕವಿಪ್ರಥಿತಂ .. 2..
ರಂಗೇಶ ನಾಮಸದೃಶಂ ಖಲು ಚೇಷ್ಟಿತಂ ತೇ
ರಥ್ಯಾಸು ಹಂತ ವನಿತಾಂ ಚ ಪುರಸ್ಕರೋಷಿ .
ಗೃಹ್ಣಾಸಿ ವೇಷನಿಚಯಂ ಚ ಸಹಸ್ರಧಾ ತ್ವಂ
ಲೋಕಾಂಶ್ಚ ನರ್ತಯಸಿ ಕರ್ಮಗುಣೈರ್ನಿಬದ್ಧಾನ್ .. 3..
ರಂಗೇಶ ತಿಷ್ಠಸಿ ರಮಾನಿಕಟೀ ಕುತಸ್ತ್ವಂ
ನೃತ್ಯಾಯ ಕಿಂ ಕಥಯ ಯುಕ್ತಮಿದಂ ತಥಾ ಚೇತ್ .
ರತ್ನಾಕರಸ್ಯ ದುಹಿತಾ ಖಲು ಸರ್ವದಾತ್ರೀ
ಭಕ್ತಾಯ ದಾತುಮಿತಿ ಕಿನ್ನು ವಿರಕ್ತಯತ್ನಃ .. 4..
ಸಮ್ರಾಜತ್ಕಮಾಲಾಂಗಕೇ ಸುವಿಮಲೇ ಭಾಸ್ವದ್ರಥಾಂಗಪ್ರಿಯೇ
ಪದ್ಮಾನಂದವಿಧಾಯಿನಿ ಪ್ರಕಲಿತಾವಾಸ್ತೇ ತವಾಸ್ಥೇಕಥಾ .
ಭಕ್ತಾನಾಮಮೃತಪ್ರದೇ ದ್ವಿಜವರೈಃ ಸಂಸೇವ್ಯಪಾದೇ ಸತಿ
ಶ್ರೀರಂಗೋಡುಪದಾ(ತಾ)ವಪೂರ್ವವಿಭವೇ ಕೋಽಸಾವಲಜ್ಜಃ ಶಶೀ (?) .. 5..
ತಿಷ್ಠನ್ ಕಿಂ ಗೃಹಕಾರ್ಯಂ ಕಮಲಾಯೈ ರಂಗನಾಥ ವೇದಯಸಿ .
ರತ್ನಾಕರತನಯಾಯೈ ಧನಿಕಶ್ಚಶುರತ್ವಮೇವಮೇವ ಭುವಿ .. 6..
ಶ್ರಿಯಂಚ ಭೂಮಿಂಚ ಸುಪಶ್ಯತಾದ್ಯ
ಶ್ರೀರಂಗಬಂಧೋ ಭವತೋಪದಿಷ್ಟಾ .
ಅಸ್ಯ ಪ್ರಮಾದಾಯ ಧನಾಧಿಕೈರ್ಹಿ
ಕರ್ತವ್ಯತಾ ಕಾರ್ಯವಶೇನ ಲೋಕೇ .. 7..
ಸೂರ್ಯಪ್ರಭಾಖ್ಯಪೇಟೀಮಧ್ಯೇಂದ್ರಮಣಿಪ್ರಭಾಸುಪರಿಪಾಟೀ .
ರಂಗೇಂದುದೃಷ್ಟಿಧಾಟೀ ಲಸತಿ ಸ್ಮರತಾಪಪಾತ್ರಿತವಧೂಟೀ .. 8..
ಭಾಸ್ವನ್ಮಂಡಲಶೋಭಿತೇ ನರವರೈಃ ಸಮ್ಮಾನಿತೇ ಸತ್ಕರೈಃ
ಆಜ್ಞಾಪಾಲನತತ್ಪರಾಖಿಲಜನೇ ಹಸ್ತಶ್ಚಸೇನಾಧನೇ .

ಸಿಂಹಾಂಕಾಸನಶೋಭಮಾನವಪುಷಿ ಪ್ರೋದ್ವೇಜಿತಸ್ವದ್ವಿಷಿ
 ಶ್ರೀರಂಗಾಂಬುಧಿಮೇಖಲಾಪರಿವೃಥೇ ವಂದೀಬುಭೂಷಾಮಹೇ .. 9..
 ಕಾರುಣ್ಯಮಂಜುಲದರಸ್ಮಿತಕಾಂತಿಪೂರಾ
 ಶಕ್ರೋಪಲಾಸಿತಶರೀರಸುಕಾಂತಿಧಾರಾ .
 ಆನಂದನೀಂ ಕುವಲಯಸ್ಯ ಚಿರಂ ಗತವ
 ಸೂರ್ಯಪ್ರಭಾಪಿ ಭವತಾಸ್ತಿ ಶಶಿಪ್ರಭೇವ .. 10..
 ಆರಾಧಿತೋ ದ್ಯುಮಣಿನಾಸಿ ಪುರಾ ತದಾನೀಂ
 ದತ್ತಾ ಕಥಂ ನು ಭವತೇ ಪರಮಾ ಪ್ರಭಾ ಸ್ವಾ .
 ತೇನಾರ್ಯಮೇವ ಭುವನೇ ಪ್ರಥಿತೇನ ಭಾವ್ಯಂ
 ಪ್ರಾಪ್ತೇನ ವಿಷ್ಣುಪದಮಪ್ಯರುಣೇನ ಪೂರ್ವಂ .. 11..
 ಯಾ ವಿನತಾನಂದನತಾ ತಾಕ್ಷ್ಯಸ್ಯ ಹಿ ರಂಗಧುರ್ಯ ವಿಖ್ಯಾತಾ .
 ತಾಂ ಹಂಸಾಯ ಚ ದಿಶತಾ ಪ್ರಥಿತಾ ಭವತಾ ಕೃಪಾಕರತಾ .. 12..
 ತಾವಕಮರಾಲಪತ್ರಂ ಮನಸಾಮೀಶಾದ್ಯ ಮೃಗ್ಯತೇ ಚಿತ್ರಂ .
 ತವ ಚ ಪದಾಬ್ಜಂ ಸತ್ರಂ ವಹತೀದಂ ಕಿಂ ನ ಚಿತ್ರಪದಮಿತ್ರಂ .. 13..
 ಸತ್ತ್ವೇವ ಪತ್ರಿನಿವಹೇಷು ಚಕೋರಚಕ್ರ-
 ಕ್ರೌಂಚಾದಿಮೇಷು ಜವನೇಷು ಚ ರಂಗಧುರ್ಯ .
 ಸತ್ಸಂಗಮಾಪ ಕುತ ಏಷ ಸ ರಾಜಹಂಸಃ
 ಜ್ಞಾತಂ ನಿದಾನಮಿಹ ತನ್ಮುಖರಾಗ ಏವ .. 14..
 ಹಂಸಂ ಗತಂ ಭವಂತಂ ಭಜಂತಿ ಲೋಕಾಶ್ಚ ರಂಗಶಿಶಿರಕರ .
 ಯೇ ತೇಹಂಸಂಗತತಾಂ ಭಜಂತಿ ಯುಕ್ತಂ ಯಥಾಕ್ರತುನ್ಯಾಯಾತ್ .. 15..
 ಶ್ರೀರಂಗನರಪತೇ ತವ ಸಂಗಾತ್ಸಿಂಹಃ ಸ್ವರೂಪತಾಶಾಲೀ .
 ಸದ್ವಿಪದಮನಾಯಾಸಂ ಹಿನಸ್ತಿ ವನದೇಶಶಯನಮಾತನುತೇ .. 16..
 ಶ್ರೀರಂಗಚಂದ್ರ ಭವದಾಸನಸಂಗತೋಽಯಂ
 ಪಂಚಾನನಸ್ತು ಚತುರಾನನಮತ್ಯಶೇತ .
 ಯತ್ಸಂಜ್ಞಯಾ ಭವತಿ ಯುಕ್ತಮಿದಂ ಪರಂ ತು
 ಷಟ್ಪಂಚವಕ್ತ್ರಸಹಿತಾವಪಿ ಚೇತಿ ಚಿತ್ರಂ .. 17..
 ಇಭೇನ ವೃತ್ತಿಂ ಚರತೋಽಸ್ಯ ರಂಗಿನ್
 ತವಾಸ್ತಿ ಸಂಗಾದನಿಭಾಸ್ಯವೃತ್ತಿಃ .
 ವನೇ ಕೃತಾಸಕ್ತಿರಯಂ ಮೃಗೇಂದ್ರೋಽ-
 ವನೇ ಕೃತಾಸಕ್ತಿದಂ ಚ ಚಿತ್ರಂ .. 18..
 ಸ್ವಾಮಿನ್ ಸುವರ್ಣಶುಭಕೇಸರಿವಾಹನಶ್ರೀ-
 ರಂಗೇಶಿತುಸ್ತವ ಚ ಕುತ್ರ ಸುವರ್ಣಲಬ್ಧಿಃ .

ಜ್ಞಾತಂ ದಿಶಂತಿ ಕವಯೋ ಭವತೇ ಸುವರ್ಣ-
 ಜಾತಂ ಹಿ ನಾಮ ತು ತಥಾ ಧನರಕ್ಷಣಾಯ .. 19..
 ಕಮಲಸದನಾಂಗಪಾಲೀಕುಂಕುಮಯುತತಾವಕಾಂಗಸೃತಧೂಲೀ .
 ಇಭಹಿಂಸನಕರವಾಲೀ ವಿಲಸತಿ ರಂಗಕ್ಷಮಾಪತೇ ವ್ಯಾಲೀ .. 20..
 ಹಸ್ತೀಷ್ಟದಾನತತ್ಪರ ತದ್ಧಾರಣಸಾದರಾಮಮುಂ ಭುವನೇ .
 ಆಲೋಚ್ಯ ಮೃಗವಿಶೇಷಂ ರಂಗಿನ್ ಕಿಂ ಶಿಕ್ಷಯನ್ನಥಃ ಕುರುಷೇ .. 21..
 ವ್ಯಾಲೀಪ್ರಿಯೋಽಸಿ ಭಗವನ್ ಭುಜಗೇಂದ್ರತಲ್ಪ
 ತಸ್ಮಾದಮುಂ ವರಹಿತಾಂ ಸುವಿಲಕ್ಷ್ಯ ಯಾಲೀಂ .
 ವಾಹಾಧಿಕಾರಮದಿಶಃ ಪ್ರಬಲಂ ಜನೇಭ್ಯೋ
 ಗೃಹ್ಣಾಸಿ ಸೋಽಙ್ಗಲಿವಧೂಃ ಸುವಿಚಾರ್ಯಮೇತತ್ .. 22..
 ಯಾಲೀವಾಹನಶೋಭಿನಿ ಕಾಲೀಕೃತದೇವವೈರಿಮುಖಶಿನಿ .
 ರಂಗಕ್ಷಮಾಮಘೋನಿ ಸ್ತುತಿಕ್ರಿಯಾಕರ್ತೃತಾಂ ಬುಭೂಪಾನಿ (ಬುಭೂಪಾಣಿ) .. 23..
 ಶೇಷಸ್ಥಿತಿಂ ಭೂಷಯತಾಪಿ ಸಮ್ಯ-
 ಗಶೇಷವೃತ್ತಿರ್ಭವತೋಪಕ್ಲಪ್ತಾ .
 ನ ಚಿತ್ರಮೇತತ್ತಿಜಗದ್ವಿರೂಢ-
 ಸ್ವಭಾವಶೀಲಾಕೃತಿರೂಪಭಾಜಾ .. 24..
 ರಂಗೇಶಿತಾ ತ್ವಂ ಸ ಭುಜಂಗವರ್ಯಃ
 ಸಂಬಂಧಿತಾಸ್ತೇ ಹ್ಯುಭಯೋಃ ಸಮಾನಾ .
 ಘಣಾಂ ಸುಕಾಂತಾಂ ಭವದದಂಗಜಾತ-
 ವರಾಯ ಯತ್ಪ್ರಾದಿಶದೇಷ ಮುಖ್ಯಾಂ .. 25..
 ಉತ್ಸಂಗಭಾಜಾ ಭವತಾದ್ಯ ರಾಜ-
 ತ್ಯತ್ಯದ್ಭುತಂ ಕುಂಡಲಿರಾಜವರ್ಯಃ .
 ಅಮೂಲ್ಯಶಕ್ರೋಪಲದರ್ಶನೀಯಾ
 ರಂಗಪ್ರಭೋ ಸ್ಫಾಟಿಕಪೇಟಿಕೇವ .. 26..
 ಚಕ್ರಿತ್ವಕುಂಡಲಿತ್ವೇ ಗೂಢಪದತ್ವಂ ಬಿಲೇಶಯತ್ವಂ ಚ .
 ಪರ್ಯಾಯತೋಽಸ್ಯ ಯದ್ವಚ್ಛೇಷಸ್ಯ ತಥಾ ತವೇತ್ಯುಭೌ ಮಿಲಿತೌ .. 27..
 ಆಶ್ರಿತಸುವರ್ಣಗರುಡಂ ಶ್ರಿತಜನಕಲ್ಯಾಣಸಂಪದಾಂ ನೀಡಂ .
 ಕೃತರಿಕ್ತಭಾವಪೀಡಂ ಭಜ ರಂಗಪತಿಂ ಶ್ರುತಿತ್ರಯೀಚೂಡಂ 28..
 ಆರುಢಪಕ್ಷಿರಾಜೇ ಸೇವಾಗತನಿಖಿಲನಿರ್ಜರಸಮಾಜೇ .
 ಹೃದಯ ವಸ ರಂಗರಾಜೇ ಸುಂದರತರರೂಪವಿಜಿತಚೇತೋಜೇ .. 29..
 ಅಧಿಗತಸುವರ್ಣವೃತ್ತೋ ರಂಗಪತಿಶ್ಚಾಪಿ ಕನಕಧಾರಾಣಾಂ .
 ದಾತಾ ಭವಸಿ ಸದಾ ತ್ವಂ ರತ್ನಾಕರಕನ್ಯಕಾಶ್ರಯೇಣ ಕಿಮು .. 30..

ಮುಷ್ಣಾಸಿ ಚೇತಾಂಸಿ ನ ಚಿತ್ರಮೇತತ್
ಕಿಶೋರಭಾವೇ ದಧಿಹಾರಿವೃತ್ತಿಃ .
ಪುಷ್ಣಾಸಿ ರಂಗಾಧಿಪ ವೀನಶೋಭಾಂ
ನವೀನಶೋಭಾಕೃದಸೀತಿ ಚಿತ್ರಂ .. 31..
ಏತತ್ಸಹಾಯಭೂಮ್ನಾ ಧರಣೀಜಾತಾಪ್ತರಿಹ ಬಭೂವ ಪುರಾ .
ಕುಶಲವಸುವೃದ್ಧಿಹೇತುಸ್ತ್ವಿ ತಿ ಹಿ ಸುವರ್ಣೀಕರೋಷಿ ಕಪಿಮೇನಂ .. 32..
ತವ ಪರಿಚಯತಃ ಕಪಿರಪಿ ಪೀತಾಂಬರಧರಣಮಾತನುತೇ .
ನರ ಇವ ತಥಾಪಿ ಶಾಖಾಪರಿಚಯತೋ ನೈವ ನಿವವೃತೇ ಯುಕ್ತಂ .. 33..
ಅರುಣಮುಖಹನುಮದಂಸಪ್ರತಷ್ಠಿರ್ತ ತ್ವಾಂ ಸ್ಮರಾಮಿ ಸಂಲಕ್ಷ್ಯ .
ಇಂದಿಂದಿರಸ್ಯ ರಂಗಿನ್ನಶೋಕಸುಮಗುಚ್ಛವೃಂತಲಗ್ನಸ್ಯ .. 34..
ನಿಶಿಚರಲೋಕಕೃತಾಂತಂ ನಿಜಾಂಸಭಾಗಪ್ರಕಾಶಿತಾನಂತಂ .
ಭಕ್ತಾವಲಿಷು ಮಹಾಂತಂ ವಿಷಯೀಕುರು ಲೋಚನೇ ಹನೂಮಂತಂ .. 35..
ಕಲ್ಪತರುಮೂಲಶಾಲಿನಮಾಕಲಯನ್ ಕಲ್ಪತೇ ಭವಾಟವ್ಯಾಃ .
ಸಂಚರಣಾಯ ನ ಚೈನಂ ಪಂಚಶರಾಭಿಖ್ಯಚೋರದುರ್ಗಾಯಾಃ .. 36..
ರಂಗಿನ್ ಪರಿಗ್ರಹವಶಾತ್ತವ ಕಲ್ಪವೃಕ್ಷೋ
ದಾತೃಪ್ರಸಿದ್ಧಿಮಗಮತ್ ಸತಿ ಚಾನ್ಯವೃಕ್ಷೇ .
ಸ್ಯಾಲಂ ತಮೇನಮಪರಂ ಚ ವಿಚಾರ್ಯ ವೃಕ್ಷ-
ಮಸ್ಯಾಲಮಸ್ಯ ವಿಷಯೇ ಸದನುಗ್ರಹೇಣ .. 37..
ಸ್ಯಾಲತ್ವಮೇವ ಕಲಯನ್ನಕೃಥಾ ವದಾನ್ಯ-
ಮೇನಂ ಸ ಚೇನ್ಮಧುಪಸಂಗತಿಭಾಕ್ ಸುರಾಣಾಂ .
ಪಾತಾ ಭವತ್ಯಹಹ ರಂಗಪತೇ ಸುರದ್ರುಃ .
ಯತ್ಸಂವಿಚಾರ್ಯ ಕರಣೀಯಮತಸ್ತಿ ಲೋಕೇ .. 38..
ಭೂಮೌ ವದಾನ್ಯವಿಭವಂ ಕಿಮಯಂ ಪ್ರಕಾಶಂ
ಕರ್ತುಂ ಭುವಂ ಸುರತರುಹಿಂ ಪರಿಷ್ಕರೋತಿ .
ಸತ್ಯಜ್ಜ್ವಲೇ ಸಕಲಕಲ್ಪಕಲ್ಪಕದ್ರೌ
ತ್ವಯ್ಯೇನಮಾಶ್ರಯತು ಕೋ ಜಡಭಾವಭಾಜಂ .. 39..
ಚಂದ್ರಪ್ರಭಾಪಿ ಪ್ರಥತೇ ಪ್ರಭಾತೇ
ಸಂಗೇಽಪಿ ಭಾಸ್ವತ್ತ್ವ ದುರುಪ್ರಭಾಯಾಃ .
ರಂಗಪ್ರಭೋ ಯುಕ್ತಮಿದಂ ವಿಭಾತಿ
ಭವತ್ವದಾಪ್ತಾವವಿರೋಧಿಭಾವಃ .. 40..
ನಾಮಾಯೋಗಃ ಕ್ಷೀಣತಾ ನೈವ ಬಿಂಬೇ
ಸತ್ಯೇವಂ ಕಿಂ ಭಾಸ್ವತಾಪ್ನೋತ್ವಥಾದ್ಯ .

ರಂಗಿನ್ ಸಂಗಂ ಚಂದ್ರಮಾಃ ಸ್ಯಾದಥೈವ-
 ಮಾಯೋಗಂ ತೇ ವೀಕ್ಷ್ಯ ಸಕ್ತಸ್ವ ಪೂರ್ವಂ .. 41..
 ತುಭ್ಯಂ ಸ್ವಬಿಂಬಾದಮೃತಂ ಸುಧಾಂಶೂ
 ರಂಗಿನ್ ಸಮುದ್ಧೃತ್ಯ ಗೃಹಾಗತಾಯ .
 ತುಭ್ಯಂ ದದೌ ರಂಧ್ರಮತೋಽಸ್ಯ ಜಾತಂ
 ಮಧ್ಯೇಽಂಶುಕಂ ತ್ವಂ ಚ ದದಾಸಿ ತಸ್ಮೈ .. 42..
 ಸ್ಥಾನಂ ದದಾವಕ್ಷಿಣಿ ಯಸ್ಯ ನಿತ್ಯಂ
 ತಸ್ಮೈ ಕ್ಷಮಃ ಸ ಕ್ಷಣದಾಧಿನಾಥಃ .
 ದತ್ತೇ ಪ್ರಭಾಮುತ್ಸವವಾಸರೇ ಸ್ವಾ
 ಮಾದಾನದಾನೋಚಿತಮೇವ ಪಾತ್ರಂ .. 43..
 ಕರಿವರಮಿಹ ಪೂರ್ವಂ ಗ್ರಾಹಬಂಧಾದರಕ್ಷ-
 ಸ್ತದಧಿಗತಗರಿಮ್ಣಾ ದಂತಿವಾಹಸ್ಪೃಹಾಭೂತ್ .
 ತವ ಪತದಿನವಾಹ ಗ್ರಾಹನಿರ್ಬಂಧತೋ ಮಾಂ
 ಮದಜುಷಮಿಹ ಮೋಕ್ಷಂ ಕಃ ಸಮರ್ಥಸ್ತ್ವ ದನ್ಯಃ .. 44..
 ಸದ್ಗೋತ್ರಭೇದಪರದಾರರತಂ ಸುರೇಂದ್ರಂ
 ತ್ಯಕ್ತ್ವಾ ಗಮತ್ ಕಥಮಸೌ ಸುರದಂತಿರಾಜಃ .
 ಗೋತ್ರೋದ್ಧೃತೌ ಪ್ರಥಿತಧರ್ಮಜದಾರಮಾನ-
 ದಾನೇ ರತಂ ಭುವಿ ಸಮೀಕ್ಷ್ಯ ಭವಂತಮೇವ .. 45..
 ಸುರದಂತ್ಯಪಿ ಬರ್ಹಿಮುಖಭಾವಂ ಭಜತೇ ವಿಭೋ ತವ ತು .
 ದಂತೀಂದ್ರೋ ಬತ ರಂಗಪತೇಽಶ್ವಾತ್ಯಘಾನಿ ಸರ್ವೇಷಾಂ .. 46..
 ಸುರದಂತಿನಮಾಸಾದ್ಯ ಚ ಚಲಸ್ಥಿತಿಂ ಕಲಯತೇ ವಿಭೋ ಸುಕೃತಿ (ಸುಕೃತೀ) .
 ಸುಕೃತಂ ನಿನಾಶ್ಯ ಭಜತೇಽಚಲಸ್ಥಿತಿಂ ತ್ವಾಂ ಗಜಸ್ಥಮಾಲೋಕ್ಯ .. 17..
 ಹಾರಿದ್ರಚೂರ್ಣಸುವಿಲೇಪನಲೋಭನೀಯಾಂ
 ಮೂರ್ತಿಂ ಕಥಂ ಕಲಯಸೇ ಬತ ರಂಗಬಂಧೋ .
 ಆಭೀರವಾಮನಯನಾ ಇವ ವಶ್ಚನೀಯಾ
 ನೈತಾಸ್ತು ಚೋಲವನಿತಾಃ ಕುಟಿಲಸ್ವಭಾವಾಃ .. 48..
 ನೀಲಾಂಬುದಪ್ರಕರಕಾಂತಿಸುಹೃಚ್ಛರೀರ
 ರಮ್ಯದ್ಯುತೇ ಕಥಯ ಕಿಂ ಭವಿತುಂ ಸುರಕ್ತಃ .
 ಹಾರಿದ್ರಚೂರ್ಣಸುವಿಲೇಪನಮಾತನೋಷಿ
 ಕೋ ವೇದ ರಂಗಚರಿತಂ ನ ಜಗತ್ಪ್ರಸಿದ್ಧಂ .. 49..
 ಚಂಚತ್ಪಯೋಧರರುಚಿಂ ಸುಹರಿದ್ರಯಾಕ್ತಂ

ಪೀತಾಂಬರಂ ಭ್ರಮತು ವೀಕ್ಷ್ಯ ಚ ದೇಹಮದ್ಯ .
 ಪದ್ಮಾಂ ತತಃ ಸವಿಧಗಾಂ ಸ್ವವಶಂ ನಯಾಮೋ
 ರಂಗಿನ್ ಮನಃ ಕಿಮಿತಿ ಸಾಪಿ ಚ ರಂಗನಿಷ್ಠಾ .. 50..
 ಹಾರಿದ್ರಚೂರ್ಣಸಂಗಾದುಜ್ಜ್ವಲವಪುಷಸ್ತವ ಶ್ರಿಯೋ ರಂಗಿನ್ .
 ಧಿಕ್ಕುರ್ವಂತಿ ಹಿ ಶೋಭಾಂ ಧಾತುವಿಚಿತ್ತಿತವಿಧೂಪಲಗ್ರಾಘ್ಣಃ .. 51..
 ಪರಸ್ಪರಂ ದರ್ಪಣದರ್ಶನೀಯೇ ಗಂಡಸ್ಥಲೇ ತೇ ಜಯತಃ ಶ್ರಿಯಶ್ಚ .
 ಸತ್ಯೋಸ್ತಯೋರ್ದರ್ಪಣಧಾರಣಂ ಕಿಂ ರಂಗೇಶ ದ್ರಷ್ಟುಂ ನು ಸಮಂ ನಿಜಾಂಗಂ ..
 52..
 ಮುಕುರಸದನಮಧ್ಯಸ್ಥಾಸ್ತು ಕಿಂ ನೀಲರತ್ನಂ .
 ಸಿತರುಚಿಶುಭರೋಚಿ ಶ್ಯಾಮಲಂ ಕಿಂ ನು ನೂತ್ನಂ .
 ಇತಿ ವಿವಿಧಪದವ್ಯಾ ವರ್ಣಿತಂ ನಿಸಪತ್ನಂ
 ಭವತು ಸಕಲಲಲೋಕಶ್ರೇಯಸೇ ರಂಗರತ್ನಂ .. 53..
 ಮುಕುರಸದನಮಧ್ಯೇ ಪ್ರಸ್ಪುರದ್ವೀಪ್ರರೂಪಂ
 ದಿಶಿ ದಿಶಿ ಚ ಭವಂತಂ ವೀಕ್ಷ್ಯ ಪದ್ಮಾ ದ್ವಿರೂಪಾ .
 ನಯನಹೃದಯಚೋರಂ ಮಾಯಯಾ ಧಾವನೋತ್ಕಂ
 ಬಹುಲಕಲಿತರೂಪಂ ತ್ವಾಂ ರುಣದ್ಧೀತಿ ಶಂಕೇ .. 54..
 ಪ್ರತಿಫಲಸಿ ಮುಕುರದೇಶೇ ಜಡೇಽಪಿ ಹೃದಯೇ ನ ಮೇ ಕಥಂ ಸ್ಪುರಸಿ .
 ವಿಮಲಯ ಪದರಜಸಾ ತತ್ಸಮಲಂ ಚೇದ್ರಂಗಭೂಮಿಪತೇ .. 55..
 ಸ್ವಾಮಿನ್ ಯೋಷಾದ್ವಯಮಪಿ ರಂಗಕ್ಷ್ಮಾಪಾಲ ಯುಕ್ತಮೇವ ತವ .
 ಏಕಪ್ರಕೃತಿಕತಾಪಿ ಚ ತಯೋರ್ಮುದೇ ತೇ ಭವತ್ಯಧಿಕಂ .. 56..
 ಪಾರ್ಶ್ವದ್ವಯೇಽಪಿ ಲಕ್ಷ್ಮೀಭೂಮ್ಯೋರ್ಮಧ್ಯಸ್ಥತಾಂ ಪ್ರಪನ್ನೇನ .
 ರಂಗಿನ್ ಭವತಾ ಭಾರ್ಯಾದ್ವಯಾನುಸೃತಿರತ್ರ ಶಿಕ್ಷ್ಯತೇ ನುಣಾಂ .. 57..
 ಸೇನೇಶಪ್ರಮುಖೇಷು ವಿಶ್ವಜನಿಷು ತ್ವಚ್ಛಾಸನಪ್ರೇಪ್ನುಷು
 ಸ್ವಾಮಿನ್ ಸತ್ತು ಕಥಂ ನು ಧಾನ್ಯಗಣನಾಂ ತ್ವಂ ದ್ರಷ್ಟುಮುದ್ಯಂಜಸೇ .
 ಕಾರ್ಪಣ್ಯಾತ್ ಸ ಭವಾನ್ನ ವಿಶ್ವಸಿತಿ ಕಿಂ ಕಾರ್ಪಣ್ಯಮಾತ್ಮೈರ್ನರೈ-
 ಸ್ತುಭ್ಯಂ ವೇದ್ಯತ ಏವ ತತ್ತರಿಚಯಾಜ್ಞಾತಂ ಸ್ಥಿರಂ ಕಿಂ ತ್ವಯಿ .. 58..
 ಸ್ವಯಮೇವ ಧಾನ್ಯಗಣನಾಂ ಪಶ್ಯತಿ ಸತಿ ಭವತಿ ಸತ್ತು ಮಿತ್ರೇಷು .
 ಮಿತ್ರಂ ಹೇಮ್ನೋರ್ಥೇಽಲಂ ಧಾನ್ಯಾರ್ಥೇ ಸ್ವಯಮಿತಿ ಸ್ಫುಟಾ ನೀತಿಃ .. 59..
 ಕಥಂ ನಿಶೀರ್ಥೇಽಸ್ತ್ವ ಭಿಷೇಕಕಾಲಸ್ತವ ಶ್ರಿಯಶ್ಚಾಪಿ ಚ ರಂಗಬಂಧೋ .
 ಕಾಲವ್ಯವಸ್ಥಾ ಭವತಾ ಕೃತೈವ ಯದ್ವಾ ಸ ಕಾಲೋ ಯುವಯೋಃ ಪ್ರಭುರ್ನ .. 60..
 ಗರ್ಭೀಕೃತಾನಿ ಭುವನಾನಿ ಬಹೂನ್ನತೇ ಶ್ರೀ-

ರಂಗಕ್ಷಮಾದಯಿತ ಸಂತಿ ತಥಾಪಿ ಚಾದ್ಯ .
 ಯನ್ನಜ್ಜನಂ ತವ ಚ ವಕ್ಷಸಿ ಸಂಸ್ಕರಂತ್ಯಾ
 ಲಕ್ಷ್ಮ್ಯಶ್ಚ ಸಾಧು ಭುವನೈರಿತಿ ಚಿತ್ರಮೇತತ್ .. 61..
 ಸುವಿಮಲಪವಿತ್ರವಪುಷೋರ್ಭವತೋಃ ಶ್ರೀರಂಗನಾಯಕೌ ಸ್ನಾನಂ .
 ಸಂಪಶ್ಯತಾಂ ನರಾಣಾಮಲಮಶುಚಿಂ ವ್ಯಪೋಹತಿ ವಿಚಿತ್ರಂ .. 62..
 ಶಿಬಿಕಾಂತಃಸ್ಫೂರ್ತಿಯಂ ಯುಕ್ತಂ ಪುರುಷಾರ್ಥದಾನನಿರತಸ್ಯ .
 ರಂಗೇಂದೌ ಸ್ಫುರತಿ ದಿನೇ ರೂಪಂ ಹ್ಯಕಲಂಕಮಸಿತಮಿತಿ ಚಿತ್ರಂ .. 63..
 ಸಂಕೇತಮೈಶ್ವರಂ ಯನ್ನ ಸದರ್ಥಂ ನೈವ ತದ್ವಿಭಾತಿ ಮಮ .
 ಚತುರಂತತ್ವಂ ಭಜತೇ ವಾಹನಮಿದಮದ್ಯ ಯೇನ ರಂಗಪತೇ .. 64..
 ದಾನಂ ಶೋಭನಕರತಾ ಸ್ವವಶಾಗತಹಾರ್ದವೃತ್ತಿಯುಕ್ತಂ .
 ಸದ್ರೂಢಪತೇ ತವ ಬತ ಶಿಬಿಕಾರೋಹೋ ರಜಸ್ಕತಾಪ್ಯಂತೇ .. 65..
 ಸ್ವಾಮಿನ್ ಜಗದ್ಗುರುರಸಿ ಪ್ರಥತೇ ಚ ಭಾರ-
 ವಾಹೋ ವಹಂತಿ ಬತ ಪಂಚಜನಾಸ್ತ ಏತೇ .
 ಆಲೋಚಯಂಸ್ತವ ಸುವೈಭವಮದ್ಭೂತಸ್ಯ
 ವಾಸಂ ದಿಶೇನ್ನ ಹೃದಯೇ ಭುವಿ ರಂಗಭೂಪ .. 66..
 ಘೋಟೋದ್ಯತ್ಪರಕೂಟಗಾಢಘಟನಾಸಂಜಾತಭೂಯೋರಜಃ-
 ಪಾಲೀಫೇನರಸಾದಿತಾ ಸಮಲಗನ್ಮೇರೋಸ್ತವೋರ್ಧ್ವಸ್ಥಲೇ .
 ರಂಗಿನ್ ದೇವಪದಂ ತತೋ ವಿರಚಿತಂ ತಸ್ಯಾಂ ಧರಿತ್ಯಾಂ ನ ಚೇತ್
 ಇತ್ಥಂ ರಾಜಸಮಾಧಿಕಾರಿಕಪದಂ ವಿಜ್ಞೈಃ ಕುತಃ ಕಥ್ಯತೇ .. 67..
 ಚಂಚದ್ಭವದ್ಗೋಟಮುರಾಭಿಘಾತಮಾಶಂಕ್ಯ ಸೂರ್ಯೋಗಮದಸ್ತಶೈಲಂ .
 ಚಂದ್ರೇಽಸ್ತಿ ಲಗ್ನಂ ತದಿದಂ ಹಿ ಚಿಹ್ನಂ ರವೇಸ್ತದಾರಭ್ಯ ತಥೈವ ವೃತ್ತಿಃ .. 68..
 ರಂಗಿನ್ ಭವದ್ಗೋಟಚಿಖಾನಿಬದ್ಧ-
 ಭೂಷಾವಿಶೇಷೋಲ್ಲಸಿತೋರ್ಧ್ವಸೀಮ್ನಃ .
 ಚಂಚಸ್ತ್ವರಾಪಸೃತಿಸಾಹಚರ್ಯಂ
 ಸಚ್ಚಾಮರೌ ಪಾರ್ಶ್ವಯುಗೇ ದಧಾತೇ .. 69..
 ಮದ್ವೃತ್ತಿಯೋಗ್ಯೋರ್ಹತಿ ಜಿಹ್ವಗತ್ವ-
 ಮಿತ್ಥಂ ತದಧ್ಯಾಪಯಸೀವ ಸಪ್ತಿಂ .
 ಆಸ್ತಾಮಿದಂ ತಾಕ್ರ್ಷ್ಯಮಥೋಽಮೃತಸ್ಯ
 ದಾತಾ ತ್ವಯಂ ತದ್ವಿಷದೋ ನ ಹಿ ಸ್ಯಾತ್ .. 70..
 ಮೋಚೇಕ್ಷುಮಧುರವೃತ್ತೌ ಪತ್ರಿಪ್ರವರೋಜ್ಜ್ವಲೇ ರಥೇ ವೃತ್ತಿಃ .
 ಸದ್ರೂಪಶೋಭಿತೇಽಸ್ಮಿನ್ನದ್ಯಾನೇ ರಂಗಭೂಪ ಯುಕ್ತಮಿದಂ .. 71..

ಕೃತಪ್ರತಿಕೃತಂ ಭುವಿ ಪ್ರಥಿತಮೇವ ರಂಗಪ್ರಭೋ
 ಯದತ್ರ ಮನುಜಾ ಭವತ್ಸಮುಪಕೃಷ್ಟಚಿತ್ತಾಸ್ತದಾ .
 ಭವದ್ರಥಸುಕರ್ಷಣಾದಿಹ ಕೃತಜ್ಞತಾಂ ತನ್ವತೇ
 ಕ್ಷಮಂ ಖಲು ಯತಸ್ತುತೈರ್ಜಯತಿ ನಿತ್ಯಸಖ್ಯಂ ತವ .. 72..
 ಅಧಿಗತರಥಂ ಭವಂತಂ ಪಶ್ಯಂತೋ ಭುವಿ ಮನೋರಥಂ ಪ್ರಾಪ್ಯ .
 ಮೋದಂತೇ ರಂಗಪತೇ ದಾತಾ ತ್ವಂ ಖಲು ಮನಃಪೂರ್ವಂ .. 73..
 ಆಲೋಕ್ಯ ರಥನಿವಿಷ್ಟಂ ನಿತ್ಯಸುತುಷ್ಟಂ ಜಗಲ್ಲಯೇ ಶಿಷ್ಟಂ .
 ನ ಭಜತಿ ಕದಾಪಿ ಕಷ್ಟಂ ರಂಗಿಣಮಿಷ್ಟಂ ಜನೋ ದೃಶಾ ಸ್ವಷ್ಟಂ .. 74..
 ಆರೋಹತಿ ಸ್ಯಂದನಮಂಬುಜಾಕ್ಷೇ ರೋಹಂತಿ ಚಕ್ಷೂಂಷಿ ತಮಾಶ್ರಿತಾನಾಂ .
 ತಸ್ಮಿನ್ನ ಚಕ್ಷುರ್ವಿಷಯೇ ಮನಾಂಸಿ ತತ್ಪಾನಮೇಷಾಂ ತು ಸಮಾಕ್ರಮಂತಿ .. 75..
 ಶ್ರೀರಂಗನಾಥ ನವಮೋಕ್ಷವವಾಸರೇಷು
 ಯೇ ತೀರ್ಥವಾರಿಣಿ ನಿಮಜ್ಜನಮಾಚರಂತಿ .
 ತೇ ಬಾಹ್ಯಮಾಂತರತಮಂ ಚ ರಜೋ ವ್ಯಪೋಹ್ಯ
 ಜನ್ಮಾಂತರೇಽಪಿ ಶುಚಿತಾಮುಪಯಾಂತಿ ಹಂತ .. 76..
 ಶ್ರೀರಂಗರಾಜ ಕಿಮಿದಂ ವಿಪರೀತಮಾಸ್ತೇ
 ಯಸ್ತೀರ್ಥವಾರಿಷು ವಿಗಾಹನಮಾತನೋತಿ .
 ಪುಂಸೋಽಪಿ ತಸ್ಯ ರಜಸಾ ವಿಗಮೋಽಪಿ ಸತ್ತ್ವ
 ಪ್ರಾದುರ್ಭವಶ್ಚ ಶುಚಿಭೂತಶರೀರತಾ ಚ .. 77..
 ಪರಿಣೀತಾಮಪಿ ಪದ್ಮಾಂ ವರ್ಷೇ ವರ್ಷೇ ಕಿಂ ತು ಪರಿಣಯಸಿ .
 ಪ್ರಣಯವಶಾ ಖಲು ನವಾ ನವಾ ಸಾ ವಿಭಾತಿ ರಂಗವಿಭೋ .. 78..
 ಜಿತೇಂದ್ರಿಯೋಽಸ್ಮೀತಿ ಬಭಾಣ ಪೂರ್ವಂ
 ರಂಗಕ್ಷಮಾಪಾಲಕ ಯಾದವತ್ವೇ .
 ರುಚಿರ್ವಿವಾಹೇ ಕಥಮಾವಿರಾಸೀ-
 ಜ್ಞಾತಂ ಪತತ್ರೀಶ್ವರವಾಹನೋಽಸಿ .. 79..
 ಪ್ರಾಪ್ತಾಬ್ಜೋದರರಮ್ಯಕಾಂತಿ ಭವತೋ ರಂಗೇಶ ದೃಷ್ಟೋರ್ಯುಗಂ
 ಕುಂಚದ್ವಕ್ತೃಸರೋಜವಾಸರಸಿಕಾಪಾದಾಬ್ಜಯೋಃ ಸಂಸ್ಪುರತ್ .
 ಪಶ್ಯದ್ಭಿಃ ಪ್ರಣಯಾಪರಾಧಕುಪಿತಾಂ ಪದ್ಮಾಂ ಪದಾಂಭೋಜಯೋಃ
 ಪಾಣಿಭ್ಯಾಮಗೃಹೀಸ್ತ್ವ ಮಿತ್ಯನುಕಲಂ ಲೋಕೈಃ ಸಮಾಲೋಕ್ಯಸೇ .. 80..
 ಪರಿಣಯವಿದೌ ನ ಭವತೋ ರಂಗಪತೇ ಮಾತುಲಾಹೇರ್ವಾಹಃ .
 ನ ಹಿ ಹೀನತಾ ತತಃ ಸ್ಯಾದಹೀನವೃತ್ತೋಃ ಸದಾ ಯುವಯೋಃ .. 81..
 ಡೋಲಾಧಿರೋಹಸ್ತವ ರಂಗಧುರ್ಯ-
 ಪ್ರಭೋ ವಿವಾಹೇ ಭವತೀತಿ ಚಿತ್ರಂ .


ಪಿತಾ ಪುರಾಣೋಽಸಿ ಭವಾನ್ ರಮಾಪಿ
 ಪ್ರಸೂರ್ಜನಾನಾಮಿತಿ ವಿಶ್ರುತಾ ಯತ್ .. 82..
 ಪರಿಣಯನವಿಧೌ ತೇ ರಂಗಬಂಧೋ ರಮಾಯಾಃ
 ಕರತಲಕೃತಮಲ್ಲೀಸೂನಗುಚ್ಛಾತ್ ಪತದ್ಧಿಃ .
 ಅರುಣಮಣಿಧರಿತ್ಯಾಂ ಪುಷ್ಪವೃಂದೈರ್ವಿಶೀರ್ಣೈಃ
 ಕೃತ ಇವ ಹಿ ಹುತಾಶೇ ಲಾಜಹೋಮಪ್ರಕಾರಃ .. 83..
 ಕಸ್ತ್ವಂ ರಂಗಪತಿಃ ಪ್ರದರ್ಶಯ ಶುಭಂ ವೇಷ ನು ಕಿಂ ದೀಯತೇ
 ಕಿಂ ತೇಽಭೀಷ್ಟತಮಂ ದದಾಸಿ ಯದಿ ತತ್ ತದ್ವಾಂಭಿತಂ ಕಥ್ಯತೇ .
 ಅದ್ಯೈವಾಭಿಗೃಹಾಣ ತೇ ಪರಿಣಯೇ ವಾಂಛೇತಿ ಮಾಂ ಲೋಭಯನ್
 ಅನ್ಯೋನ್ಯಾಲಪನೇನ ಸೋಽಯಮಧುನಾ ಗೃಹ್ಣಾತಿ ತನ್ಯಾಃ ಕರಂ .. 84..
 ಕರಗ್ರಹವಿಧೌ ಶ್ರಿಯೋ ಮಣಿಮಯಾವನೌ ಬಿಂಬಿತಂ
 ಜಿಘೃಕ್ಷತಿ ಕರಂ ತದಾ ಭವತಿ ರಂಗಪೃಥ್ವೀಪತೇ .
 ಕರಗ್ರಹಸಮರ್ಥತಾ ಬತ ನೃಪೇತ್ಯನಾಕರ್ಣಯನ್
 ಸಖೀಗಿರಮಿವ ಪ್ರಭೋ ಲಿಖಸಿ ಲಜ್ಜಯಾ ಭೂತಲೇ .. 85..
 ಉದ್ವಾಹ್ಯ ಪದ್ಮಾಂ ಧರಣೀಂಚ ತಾಭ್ಯಾಂ ಪದ್ಮಾಲಯಾದ್ರಂಗಪತೇರ್ಧವೀಧ್ಯಾ .
 ತ್ವಾಂ ಸಂಪ್ರಯಾಂತಂ ಸದನಂ ನಿರೀಕ್ಷ್ಯ ನೋ ಯಾಂತಿ ಯಾಮ್ಯಂ ಸದನಂ
 ಪುಮಾಂಸಃ .. 86..
 ರಾಜ್ಯೌ ನ ದೃಶ್ಯೇ ಸಕಲೈರಿತಿ ತ್ವಂ
 ಪ್ರಾವೃತ್ಯ ವಸ್ತ್ರೈಃ ಶಿಬಿಕಾಂ ಪ್ರಯಾಸಿ .
 ಯುಕ್ತಂ ಹಿ ರಾಜ್ಞಸ್ತವ ತತ್ಪರಂ ದು
 ನಾನ್ಯೇ ಪುಮಾಂಸೋಽತ್ರ ತನೂಭವೇಭ್ಯಃ .. 87..
 ಪದ್ಮಾವನಿಭ್ಯಾಂ ರುಚಿರದ್ವಿಪಾರ್ಶ್ವೇ
 ಶ್ರೀರಂಗಧಾತ್ರೀಪತಿಸಾರ್ವಭೌಮಃ .
 ಚಾಂಪೇಯಗುಚ್ಛಾವಲಿಮಧ್ಯಗಾಲಿ-
 ರೀತಿಂ ಹ್ಯಪೂರ್ವಾಂ ಪ್ರಕಟೀಕರೋತಿ .. 88..
 ಪಾರ್ಶ್ವದ್ವಯಗತಮಹಿಲಂ ಪರಮಪುಮಾಂಸಂ ಪಯೋಜಪದಮೃದುಲಂ .
 ಪರತರಚಂಚತ್ಪುರಲಂ ಪಶ್ಯ ವಿಲೋಚನಪಯೋಜರುಚಿತರಲಂ .. 89..
 ವ್ಯಾಲಂಬಿಕುಸುಮಮಾಲಂ ಜಗದವನಾಸಕ್ತಸಕಲಶುಭಲೀಲಂ .
 ಉಜ್ಜ್ವಲವಾಸವನೀಲಂ ಹೃದಯೇ ಕುರು ಜನ ತಮೇನಮಯಮೂಲಂ .. 90..
 ಜಾಗರಣಕಿಂಚಿದರುಣಪ್ರಭಾಕ್ಷಿನೀಲೋತ್ಪಲಪ್ರಭಾಪೂರೈಃ .
 ಶ್ರಿತಜನತಾಂಬೂಲಭಾರಂ ರಂಗಪತೇ ತ್ವಂ ದದಾಸೀವ .. 91..

ಪರಿಣಯಕಾಲೇ ರಾಜ್ಞಾಂ ಮುಚ್ಯಂತೇ ನಿಗಲಬದ್ಧಜನವೃಂದಾಃ .
 ಭವತಾ ಕಿಂ ರಂಗಪತೇ ಬದ್ಧಂತೇ ಪ್ರೇಮಪಾಶತಃ ಸರ್ವೇ .. 92..
 ರಕ್ಷಾ ಶ್ರುತಾ ಯಥಾ ವಾ ಭವತೋ ನ ತಥಾ ಕಿಮಾಶ್ರಿತಾನಾಂ ಚ .
 ಸ್ವವಶಾ ನಿರಾಶ್ರಯಾಶ್ಚೇದಿತಿ ಕಿಂ ರಂಗಿನ್ ಶ್ರಿತಾಘಮಭಿಹನ್ತಿ .. 93..
 ಪೂರ್ವಂ ಯಾದವತಾಯಾಮುಕ್ತಂ ಗೋಪೈರವಾದ್ಯಘೋಷಮಿತಿ .
 ತತ್ಪರಿಚಯವಶತಃ ಕಿಂ ಹ್ಯವಾದ್ಯಘೋಷಂ ವಿರಾಜಸೇ ರಂಗಿನ್ .. 94..
 ಸ್ಕಂಧಸ್ಯ ರುಚಿಕೃದೇತದ್ವಾಹನಮಿತಿ ಲೋಭಯನ್ಮನುಜಾನ್ .
 ಸಂವಾಹ್ಯ ತೈಶ್ಚ ರಂಗಿನ್ ಧತ್ಸೇ ತೇಷಾಂ ಭರನ್ಯಾಸಂ .. 95..
 ತೋಲುಕ್ಮಿನಿಯಾನಿತಿ ಹಿ ಪ್ರಸಿದ್ಧಿರೇತಸ್ಯ ವಾಹನಸ್ಯ ಭುವಿ .
 ರಂಗಪತೇ ಲೋಚನಯೋರಪ್ಯೇತದ್ರೋಚತೇ ನಿತರಾಂ .. 96..
 ನಿಗಮಶಿಖರೋಕ್ತಮಧುನಾ ಪ್ರಕಟೀಕುರ್ವನ್ ವಿರಾಜಸೇ ಶಬ್ದಃ (ಶಬ್ದಂ) .
 ದಶಮಾಮುತ್ಸವರಾತ್ರಿಂ ನವಮಾಂತೇನಾತನೋಷಿ ರಂಗಪತೇ .. 97..
 ಪುಷ್ಪಶಿಬಿಕಾಂತರಂಗೇ ದುಷ್ಪರಿಹರಪಾಪಭಂಜನೋತ್ತುಂಗೇ .
 ತನುಕಾಂತಿಜಿತಾನಂಗೇ ಧಿನ್ಯು ಸಂಗಂ ಚಿತ್ತ ರಂಗಿಣಿ ಶುಭಾಂಗೇ .. 98..
 ವಹಂತ ಏತೇ ಜಡಸಾಲಭಂಜಿಕಾಕೃತೀನ್ನರಾನ್ ವೀಕ್ಷ್ಯ ಚ ರಾಘವತ್ವೇ .
 ಶಿಲಾವದೂಕೃತ್ಪಟಪತ್ನಧಾರಿಣೀಂ ಸಂಚಿಂತ್ಯ ರಂಗಿನ್ ಸ್ವವಶೇಽದ್ಯ ಸಂತಿ .. 99..
 ಶಿಬಿಕಾದಂಡಕೃತಾಂಸಪ್ರತಿಮಾ ರಂಗಿನ್ ವಿಭೀಷಯಂತೀವ .
 ವಹತೋ ಭಗವದ್ಧೃಷ್ಟಾ ವಯಮಪಿ ಶಕ್ನುಮೋಽತ್ರೇತಿ .. 100..
 ಕುಸುಮಚತುರಂತಯಾನೇ ಶೋಭಿನಿ ಯದ್ವತ್ ಕುಬೇರಸುವಿಮಾನೇ .
 ಸಜಲಾಪಯೋದಾಯಮಾನೇ ರಮಸ್ವ ರಂಗಿಣಿ ಮನೋ ರಮೇಶಾನೇ .. 101..
 ಪುಷ್ಪೋತ್ಸವೋ ಯಥಾಮತ್ಯಮುಷ್ಯ ರಂಗಪ್ರಭೋರವರ್ಣಿತರಾಂ .
 ಕೌಂಡಿನ್ಯವಂಶಮುಕ್ತಾಮಣಿನಾ ಶ್ರೀವಿಜಯರಾಘವಾಖ್ಯೇನ .. 102..
 ಕವಿಗೌರವೇಣ ನಾಸ್ಮಿನ್ ರಮತಾಂ ಕವಿಪರಿಷದತ್ಯುದಾರವಚಾಃ .
 ಕಸ್ಯ ಕವೇರಸ್ಯ ವಿಭೋರುಪರಿ ನಿಬದ್ಧಂ ಸ್ವದೇತ ನ ಜಗತ್ಸು .. 103..
 ರೋಗನಿವಾರಣಕಾಮೈಃ ಸಹ್ಯಂತೇ ಹ್ಯಾಷಧೇಷು ಕಟುಕತ್ವಂ .
 ಭವದೂರಿಕರಣಪರೈಃ ಸಾಧಾರಣತಾಪಿ ಚಾತ್ರ ಸೋಡವ್ಯಾ .. 104..
 ರುಚಿರಾರ್ಥೇಷು ನ ಗಚ್ಛಂಸ್ತೇಷಾಂ ದೋಷೈಕದೃಷ್ಟಿರಿಹ ಕೋಽಪಿ .
 ನಿಂಬದಲರುಚಿರಭಾವಾಮೌಷ್ಟ್ರೀಂ ರೀತಿಂ ಸಮೇತು ಕಾ ಹಾನಿಃ .. 105..
 ಅವಶೇನ ಗೃಹ್ಣನ್ನಾಮಾಪ್ಯಜಾಮಿಲೋ ಮುಕ್ತಿಮೇತಿ ಕಿಲ ವಿದಿತಂ .
 ಜ್ಞಾತ್ವಾ ಜನಿತಾ ಕವಿತಾ ಪ್ರಸವಿಷ್ಯತಿ ಭಕ್ತಿಮದ್ಭುತಾಮಸ್ಮಿನ್ .. 106..
 ರಂಗವಿಭುಸ್ತುತಿಮಾಲಾಂ ಸ್ವೀಕುರುತಾಂ ಸ ಸ್ವಯಂ ಸುಕಾರುಣ್ಯಾತ್ .
 ನಿರವಧಿದಯಾಪಯೋಧಿಃ ಶ್ರೀರಂಗನಿವಾಸಸಾದರೋ ಭೂಮಾ .. 107..


ಶ್ರೀರಂಗನಾಥಸ್ತುತಿಮಾಲಾ

ಸದ್ಗುಣಗುಂಭನಮಧುರಾಂ ಗ್ರಾಹ್ಯಾಂ ಸರ್ವೈರ್ವಿಶಿಷ್ಯ ವಿಷಯಧುರಾಂ .
ಸ್ತುತಿಮಾಲಾಮಲ್ಲಾನಾಂ ಸ್ವೀಕುರು ರಂಗಕ್ಷಮಾವಿಭೋ ಸ್ವಾಮಿನ್ .. 108..
.. ಇತಿ ಶ್ರೀರಂಗನಾಥಸ್ತುತಿಮಾಲಾ ಸಂಪೂರ್ಣಾ ..

Proofread by Musiri Janakiraman

——
Shri Ranganatha Stutimala

pdf was typeset on June 29, 2023

——
Please send corrections to sanskrit@cheerful.com

